

عَلَيْهِ السَّلَامُ

درسِ حدیث

مَوْجُودٌ فِي الْكِتَابِ الْإِسْلَامِيِّ

حضرت اقدس پیر و مرشد مولانا سید حامد میاں صاحبؒ کا مجلسِ ذکر کے بعد درسِ حدیث ”خانقاہ حامدہ چشتیہ“ رانیونڈ روڈ لاہور کے زیر انتظام ماہنامہ ”انوار مدینہ“ کے ذریعہ ہر ماہ حضرت اقدسؒ کے مریدین اور عام مسلمانوں تک باقاعدہ پہنچایا جاتا ہے اللہ تعالیٰ حضرت اقدسؒ کے اس فیض کو تاقیامت جاری و متبول فرمائے، آمین۔

اللہ کی ذات کا نور سب روشنیوں اور نوروں سے بالا ہے !

اس جہان میں اللہ کا دیدار واقع نہیں

نبیوں کا ایک دوسرے سے تقابل نہیں کرنا چاہیے

”شریعت“ و ”طریقت“ کا فرق ، ”نسبت“ کیا ہے ؟

﴿ تخریج و تزیین : مولانا سید محمود میاں صاحب ﴾

(درس نمبر 5 کیسٹ نمبر 69 سائیڈ A 1987 - 05 - 10)

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَيْرِ خَلْقِهِ سَيِّدِنَا وَمَوْلَانَا مُحَمَّدٍ وَآلِهِ
وَأَصْحَابِهِ أَجْمَعِينَ أَمَّا بَعْدُ !

حضرت آقائے نامدار ﷺ کے پاس ایک صاحب آئے اور انہوں نے سوالات کیے

اسلام کیا ہے ؟ پھر پوچھا ایمان کیا ہے ؟ پھر پوچھا احسان کیا ہے ؟ احسان کے بارے میں

آپ نے ارشاد فرمایا اَنْ تَعْبُدَ اللّٰهَ كَمَا نَكَتَ تَرَاهُ ۱ احسان اس چیز کا نام ہے کہ آپ اللہ تعالیٰ کی عبادت

اس طرح کریں کہ جیسے کہ آپ خدا کو دیکھ رہے ہیں خدا سامنے ہے لیکن یہ خیال جمانا مشکل کام ہے کیونکہ

اللہ تعالیٰ کی مثل کوئی چیز نہیں جو بھی تصور کریں اللہ تعالیٰ اُس سے بھی بہتر ہے اُس سے بھی وراہ ہے

پرے ہے بالا ہے تو کسی شکل کا تصور نہیں کیا جاسکتا، جو انسان نے دیکھی ہیں چیزیں جتنی اُس کی معلومات ہیں

جہاں تک اُس کی نظر پہنچی ہے جہاں تک اُس کا خیال پہنچتا ہے اُس میں جو بڑے سے بڑی چیز ہوگی وہ بھی چیز ہے وہ بھی محدود ہے تو اللہ تعالیٰ نے فرمایا ﴿كَيْسَ كَمِثْلِهِ شَيْءٌ﴾ نہیں اُس جیسا کوئی بھی۔

دوسرا درجہ یہ ہوتا ہے کہ روشنیاں خیال کر لیں جیسے روشنیاں ہوتی ہیں چاند کی روشنی سورج کی روشنی بجلی کی روشنی تو یہ سب ماڈی ہیں ہتھیتا اللہ تعالیٰ کا نور ان روشنیوں سے بالا ہے تو حق تعالیٰ کی ذات پاک کے بارے میں کیسے خیال کیا جائے کہ ہم اُسے دیکھ رہے ہیں اس کو تو سیکھنا ہی پڑتا ہے بغیر اس کے خود سے یہ مشکل ہوتا ہے سوائے اس کے کہ اس کا آسان حل یہ ہے کہ آدمی یہ یقین رکھے کہ میں اُسے دیکھ رہا ہوں ! اور کس طرح ! شکل یا رنگ یا روشنی ؟ اُس کی نفی کرتا رہے کہ ان سے بالا ہے جو بھی خیال کرے، بس اتنا ہے کہ میں اُسے دیکھ رہا ہوں

دوسرا طریقہ :

یہ یہ مشکل پڑتا ہے تو دوسرا یہ کہ وہ مجھے دیکھ رہا ہے یہ ذرا آسان ہے بہ نسبت پہلے تصور کے ﴿اَلَمْ يَعْلَمُ بِاَنَّ اللّٰهَ يَرٰى﴾ کیا انسان نہیں جانتا کہ اللہ تعالیٰ اُس کو دیکھ رہے ہیں ہر ایک کو ہر چیز کو ﴿وَمَا يَعْرِضُ عَنْ رَبِّكَ مِنْ مِّثْقَالِ ذَرَّةٍ فِي الْاَرْضِ وَلَا فِي السَّمَاءِ﴾ اللہ تعالیٰ سے کوئی چیز بھی غائب نہیں ہے پوشیدہ نہیں ہے ایک ذرہ کے برابر بھی زمین یا آسمان میں وَلَا اصْغَرَ مِنْ ذٰلِكَ وَلَا اَكْبَرَ اس سے چھوٹی کوئی چیز ہو یا بڑی یہ بات انسان کو آسانی سے سمجھانے کے لیے فرمائی، آپ آج کے دور میں اس سے بھی زیادہ باریکیوں میں چلے جائیں جب دُور بینیں (اور خوردبینیں) ایجاد ہو گئیں اور وہ چیزیں نظر آنے لگیں جو نظر سے مخفی رہتی ہیں وہ جراثیم نظر آنے لگے جو نظر سے مخفی رہتے ہیں بے حساب ہر موسم میں الگ الگ تو آج کے دور میں جتنی مخلوقات تک آپ کی رسائی ہوتی ہے یہ سب خدا کی پیدا کردہ ہیں خدا ہی انہیں پیدا کرتا ہے ان کو زندگی بخشتا ہے پھر ان کو اٹھاتا ہے ﴿وَمَا يَعْلَمُ جُنُودَ رَبِّكَ اِلَّا هُوَ﴾ اللہ کے سوا باقی کوئی جان ہی نہیں سکتا حساب بھی نہیں کر سکتا جاننا تو بہت بڑی بات ہے گنتی بھی

نہیں کر سکتا ! تو حق تعالیٰ نے جو بھی چیزیں پیدا فرمائی ہیں اُن سب کو دیکھ رہا ہے اُن سب کا علم ہے اُن سب کا انتظام فرماتا ہے رزق کا حیات کا صحت کا اور جس جس چیز کی ضرورت پڑتی ہے۔
حضراتِ صوفیہ کی رائے :

علماءِ صوفیہ یہ کہتے ہیں کہ اللہ تعالیٰ کی ذاتِ پاک کے بارے میں غور کرنا یہ ہر ایک کا کام نہیں ہے منع کرتے ہیں ہاں اللہ تعالیٰ کی ذاتِ پاک کو پہچاننے کے لیے صفات کا جاننا یہ کافی ہے کہ اللہ کی یہ صفت ہے کہ اُس جیسی کوئی چیز نہیں اور وہ کسی جیسا نہیں، اللہ کی یہ صفت ہے کہ وہ ہر عیب اور نقص سے پاک ہے عاجزی سے پاک ہے کہ کوئی کام نہ کر سکے ایسا ہے ہی نہیں ! اُس میں تمام کمال کی صفات جو آپ سوچ سکتے ہیں وہ سب پائی جاتی ہیں اعلیٰ سے اعلیٰ صفت جو ہو وہ پائی جاتی ہے وہ جیسے اُس کی شان کے لائق ہے كَمَا يَلِيْقُ بِشَانِهِ اگر اتنا بھی جان نہ سکتا تو انسان کو ایمان کا مکلف ہی نہ قرار دیا جاتا۔ تو نانوے صفات جو اللہ تعالیٰ کے ناموں میں بتائی گئیں ہیں جو نانوے نام حق تعالیٰ کے ہم پڑھتے ہیں جانتے ہیں چھپے ہوئے بھی ملتے ہیں اُن میں بتائیں تو حقیقت یہ ہے کہ انسان عاجز ہے اپنے خالق کو پوری طرح جاننے سے، پوری طرح نہیں جان سکتا۔

انسان جیسے شعور کا تحمل کسی میں نہیں :

اس کے بارے میں کہتے ہیں ﴿اِنَّا عَرَضْنَا الْاٰمَانَ عَلٰى السَّمٰوٰتِ وَالْاَرْضِ وَالْجِبَالِ فَابَيْنَ اَنْ يَّحْمِلْنَهَا وَاَشْفَقْنَ مِنْهَا وَحَمَلَهَا الْاِنْسَانُ﴾ قرآنِ پاک کی آیت ہے یہ کہ امانت ہم نے پیش کی آسمانوں کو زمین کو پہاڑوں کو سب نے انکار کر دیا نہیں لیں گے، ہم نہیں لے سکتے وہ شعور جو انسان کو دیا گیا وہ عقل جو انسان کو دی گئی جس قسم کی زندگی حیات انسان کو دی گئی اللہ تعالیٰ نے فرمایا آسمانوں سے کہ میں تمہیں دے دوں ؟ انہوں نے کہا نہیں اس قسم کی حیات کے ہم تحمل نہیں ہو سکتے ! یہ جو انسان کو لوازمات دے دیے گئے ”شر“ بھی دیا ”خیر“ بھی دی ”عقل“ بھی دی مکلف بنایا اس طرح کی

حیات اُن کو بخشنے کے لیے فرمایا کہ یہ شعور تمہیں بھی دے دوں تو انہوں نے انکار کر دیا ﴿حَمَلَهَا الْإِنْسَانُ﴾ انسان ہی وہ چیز ہے بس، جس میں وہ چیز آگئی وہ حیات آگئی وہ شعور آگیا بہت بڑی چیز ہے ایمان کی دولت، معرفت، خدا کی خلافت ﴿خَلِيفَةُ اللَّهِ فِي الْأَرْضِ﴾ تو اس کو قبول کرنا برداشت کرنا اس کے لیے کوئی تیار نہیں تھا، ایک انسان ایسی مخلوق تیار ہوگئی کہ اُس نے یہ قبول کر لیا ﴿حَمَلَهَا الْإِنْسَانُ﴾ عالمی گھڑیاں خدائی نظام کے تابع ہیں :

اب اس کو نبھانا بڑا مشکل کام ہو گیا کیونکہ بڑے حجابات انسان اور اُس کے پیدا کرنے والے کے درمیان میں ہیں، چیزیں تو نظر آتی ہیں ساری جیسے جن سے اُس کی پہچان ہو معرفت ہو ایک نظام ہے عجیب قسم کا اتنا پختہ اور اتنا صحیح کہ اُس سے گھڑیاں درست کی جاتی ہیں وہ اتنا صحیح نظام ہے وہ نظام غلط نہیں ہوتا حساب غلط ہو جاتا ہے آدمی سوچتا ہے پھر پتہ چلتا ہے حساب میں غلطی ہے وہ نظام ایسا عجیب ہے یہ سورج جہاں سے آج کی تاریخ میں نکلا ہے اگلے سال بھی اس تاریخ کو اسی جگہ سے نکلے گا اور اسی جگہ غروب ہوگا، اسی طرح چاند ستارے ہیں کوئی فرق آہی نہیں سکتا اور کسی چیز میں آپ کو نظر نہیں آئے گا کہ عجلت ہو رہی ہو جلدی ہو رہی ہو جیسے کہ جلدی کی ضرورت ہی نہیں تو اللہ تعالیٰ چلا رہے ہیں نظام یہ اُس کے وجود کی دلیلیں ہیں اور وہ اطمینان سے جاری ہے بغیر جلد بازی کے کیونکہ جلدی پڑتی ہے تو کسی غرض سے پڑتی ہے کوئی وجہ ہوتی ہے، وہاں کوئی جلدی نہیں ہر چیز اپنے وقت پر بالکل ایسے جسے آپ فطرت کہتے ہیں اُس حال پر چل رہی ہے تو حق تعالیٰ کی ذات پاک کے درمیان اور انسان کی معرفت کے درمیان بہت پردے آگئے یہ بالکل ماڈی ہو گئے دائیں بائیں اوپر نیچے ہر طرف جو چیز دیکھتا ہے کسی نہ کسی مادہ سے بنی ہوئی ہے تو ماڈی ہو گئیں اور غیر ماڈی روحانی چیزوں کا ادراک پس پردہ چلا گیا تو اپنے خالق کا ادراک اور بھی پیچھے ہو گیا۔ اگر غور کریں تو ہر چیز سے پتہ چلتا ہے کہ اللہ کا وجود ہے اور غور نہ کرے تو کچھ بھی نہیں تو یہ ”آمانت“ اللہ نے انسان کو عنایت فرمادی انسان نے لے لی اُس کو

خیال بھی نہیں گزرا کہ میں کتنی بڑی چیز لے رہا ہوں اور اسے نبھانا کتنا مشکل کام ہوگا تو حق تعالیٰ کی ذاتِ پاک کو پوری طرح جاننا یہ تو انسان کے بس سے باہر ہے، انسانی طاقت ہی نہیں۔ آخرت میں اللہ کا دیدار نصیب ہوگا :

اُس کی زیارت ہو جانی رُؤیت وہ جنت میں ہوگی اُس کا وعدہ ہے ﴿وَجُودٌ يَوْمَئِذٍ نَّاصِرَةٌ اِلَى رَبِّهَا نَظَرَةٌ﴾ تروتازہ ہوں گے چہرے اور پروردگار کو دیکھتے ہوں گے رُؤیت باری جگہ جگہ حدیث شریف میں بھی آئی ہے تفصیل سے آیا ہے اس کا ذکر، قرآن پاک میں بھی آیا ہے لیکن دُنیا میں؟ دُنیا میں تو نہیں ہے بہت مشکل ہے ممکن ہے اللہ کو قدرت ہے ہر چیز کی لیکن وقوع میں نہیں آئی یہ کہ اللہ تعالیٰ کی رُؤیت ہو ان آنکھوں سے۔

حضرت موسیٰ علیہ السلام نے دیدار طلب کیا تھا تو اللہ تعالیٰ نے فرمایا کہ ﴿انظُرْ اِلَى الْجَبَلِ فَاِنْ اسْتَقَرَّ مَكَانَهُ فَسَوْفَ تَرَانِي﴾ پہاڑ کو دیکھیں اگر یہ اپنی جگہ ٹھہرا رہا تو پھر تو آپ دیکھ لیں گے لیکن ایسے نہیں ہو سکا پہاڑ نہیں ٹھہر سکا ﴿فَلَمَّا تَجَلَّى رَبُّهُ لِلْجَبَلِ جَعَلَهُ دَكًّا وَ خَرَّ مُوسَى صَعِقًا﴾ پہاڑ تو ٹکڑے ٹکڑے ہو گیا حضرت موسیٰ علیہ الصلوٰۃ والسلام بے ہوش ہو گئے تجلی سچ سجھی حقیقی تھی اور اُس کا اثر بھی ظاہر ہو گیا۔ جہاں تک احادیث میں آتا ہے متعدد جگہ رسول کریم علیہ الصلوٰۃ والتسلیم نے یہ بھی فرمایا کہ اَنَا سَيِّدٌ وُلِدَ اَدَمَ فِي اَدَمَ عَلِيهِ السَّلَامُ كِي اَوْلَادِي فِي سَبْ كَا سَرْدَارِ هُوِي وَ لَا فَخْرَ فَنَحْرِي اُوْرِي فِي سَيِّدِ الْمَرْسَلِيْنِ هُوِي، اس جیسے اور بھی کلمات ارشاد فرمائے جگہ جگہ۔

نبیوں کو ایک دوسرے پر فضیلت نہ دینے کی حکمت :

مگر یہ بھی منع فرمایا کہ تقابل نہ کرو نبیوں کا آپس میں جیسے حضرت یونس علیہ السلام کے بارے میں سخت کلمات قرآن پاک میں آگئے ﴿اِذْ اَبَقَ اِلَى الْفُلْكِ الْمَشْحُونِ﴾ جب وہ بھاگ گئے بھری ہوئی کشتی کی طرف تو بھگوڑے غلام سے مشابہت دی جیسے آقا سے بھاگ جاتا ہے، اُس کو ”اباق“ کہتے ہیں

”باق“ کا لفظ اُس کے لیے خاص ہے، وہ بھاگ کر اُس میں گئے وہاں قرعہ اندازی کی گئی قرعہ اندازی میں اُن ہی کا نام آیا ﴿فَسَاهَمَ فَكَانَ مِنَ الْمُدْحَضِينَ﴾ اور اُن کے یہاں کوئی دستور تھا کہ غلام اگر بھاگ کر آجاتا تھا تو پھر یہ ہوتا تھا کہ ساروں کے ڈوبنے کا اندیشہ ہوتا تھا تو اس لیے وہ غلام کو اتار دیتے تھے کہ تم اتر جاؤ تاکہ ہم تو سلامت رہیں وہ کوئی ایسی جگہ تھی سمندر تھا کہ جہاں سوائے اس کے چارہ کار ہی نہیں ہوسکا کہ (خشکی میں) پھینکا جائے اُس آدمی کو۔ تو قرآن پاک میں یہ لفظ آگئے رسول اللہ ﷺ نے فرمایا کہ یہ تو اللہ کا کلام ہے اللہ تعالیٰ اپنے بندوں کو انبیائے کرام کو اُس کے لیے وہ بھی بندے ہیں وہ جن الفاظ سے چاہے یاد فرمائیں تمہیں حق نہیں ہے کہ تم ایسی بات اپنے آپ کہنی شروع کر دو یہ گستاخی ہو جائے گی اور گستاخی ہوگی تو کفر ہو جائے گا ایمان ہی ختم ہو جائے گا تو اللہ تعالیٰ نے جو فرمایا اُس کو قرآن میں پڑھنا نماز میں پڑھنا اُس کا ترجمہ کرنا وہ بتلا دینا کہ اللہ کا یہ ارشاد اور کلمات ہیں اس میں حرج کوئی نہیں ان کے علاوہ ہم تقابل کرنے لگیں وہ منع فرما دیا کہ لَا يَنْبَغِي لِأَحَدٍ أَنْ يَقُولَ أَنَا خَيْرٌ مِنْ يُونُسَ بْنِ مَتَّى ۱۔ کسی آدمی کو یہ مناسب نہیں ہے کہ وہ یہ بات کہے کہ میں بہتر ہوں یونس علیہ السلام سے، اپنے بارے میں خود ارشاد فرماتے ہیں رسول اللہ ﷺ کہ ایسے نہ کہا کرو۔

قرآن پاک میں ہے ﴿تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ﴾ ہم نے بعض کو بعض پر فضیلت دی ہے ایسے ہی انبیائے کرام ہیں خود رسول اللہ ﷺ بھی فرماتے ہیں کہ میں سید ولد آدم ہوں اور قیامت کے دن حمد کا جھنڈا میرے ہاتھ میں ہوگا اَنَا سَيِّدٌ وَكَلِدَ آدَمَ يَوْمَ الْقِيَامَةِ وَلَا فَخْرَ وَبِيَدِي لِرِوَاءِ الْحَمْدِ وَلَا فَخْرَ ۲۔ بہت کلمات ایسے آتے ہیں اور ساتھ ساتھ یہ بھی فرمادیا وَلَا فَخْرَ یعنی اظہار کے طور پر کہہ رہا ہوں فخر کے طور پر نہیں کہہ رہا مگر اُمت کو منع فرمادیا کہ تم اس کام میں نہ پڑنا کہ تم تفاضل بین الانبیاء

۱۔ بخاری شریف کتاب التوحید رقم الحدیث ۵۳۹

۲۔ مشکوٰۃ شریف باب فضائل سید المرسلین رقم الحدیث ۵۷۱

کرنے لگو فلاں نبی افضل فلاں غیر افضل جب کہو گے کہ غیر افضل تو تو بہن سی ہوتی ہے ایک طرح کی اگر یہ کہتے ہو کہ فلاں سے فلاں افضل ہے تو اس میں کوئی حرج نہیں سمجھ میں آتا اور اگر کہتے ہو کہ فلاں مفضول ہیں نیچے ہیں تو یہ بات کہتے ہوئے ڈر لگتا ہے کہ کہیں ہم تو بہن تو نہیں کر رہے تو منع فرمادیا ایسے ہی حضرت موسیٰ علیہ السلام کے بارے میں ایک جھگڑا ہوا، ایک یہودی نے ایک بات کہہ دی وَالَّذِي اصْطَفَىٰ مُوسَىٰ عَلَيَّ الْبَشَرِ حضرت موسیٰ علیہ السلام کو تمام لوگوں پر تمام بشر پر جس نے فضیلت دی اُس ذات کی قسم کھاتا ہوں، یہ سنا اُس مسلمان نے ایک یہودی سے تو اُسے کہا کہ تو یہ بات جو کہہ رہا ہے کہ تمام انسانوں پر فضیلت دی حضرت موسیٰ علیہ السلام کو تو کیا محمد ﷺ پر بھی فضیلت دی ہے حضرت موسیٰ علیہ السلام کو؟ تو اُس نے کہا کہ ہاں انہیں غصہ آیا انہوں نے اُس کے ایک چپت مار دیا کہ یہ تو بد تمیزی کر رہا ہے تجھے انبیاء کرام کے تفاضل کی خبر نہیں۔ تو وہ آگیا شکایت کرنے جناب رسول اللہ ﷺ کے پاس اور کہا اِنَّ لِيْ ذِمَّةً وَعَهْدًا میں تو آپ سے معاہدہ کے بعد رہ رہا ہوں آپ کے پاس اور میرا ایک ذمہ ہے میں ذمی ہوں حفاظت آپ کریں گے جان کی مال کی یہ آپ کے ذمہ ہے تو اس نے مجھے ایسے مارا ہے چپت۔ رسول کریم علیہ الصلوٰۃ والسلام نے انہیں بلا کر پوچھا انہوں نے کہا کہ جی، یہ، یہ کہہ رہا تھا وَالَّذِي اصْطَفَىٰ مُوسَىٰ عَلَيَّ الْبَشَرِ قسم اُس ذات کی جس نے تمام انسانوں پر حضرت موسیٰ علیہ السلام کو چنا فضیلت کے لیے تو میں نے پوچھا اس سے، اس نے جواب دیا کہ ہاں جناب سے بھی افضل ہیں تو مجھے غصہ آیا اَخَذْتَنِيْ غَضَبًا تو میں نے اس کے ایک مار دیا تو رسول اللہ ﷺ نے منع فرمادیا کہ اس بحث میں نہ پڑا کرو کیونکہ ایک تو خصوصیات ہیں کسی کو کوئی کسی کو کوئی خصوصیت دے دی چنانچہ فرمایا کہ سب سے پہلے تو میں اُٹھوں گا قیامت کے دن جب میں اُٹھوں گا تو دیکھوں گا کہ حضرت موسیٰ علیہ السلام عرشِ الہی کو پکڑے ہوئے ہیں اِذَا مُوسَىٰ بَاطِشٌ..... بِالْعَرْشِ! تو میں نہیں کہہ سکتا اب بھی اس وقت نہیں کہہ سکتا، نہیں بتا سکتا میں، کہ وہ مجھ سے پہلے ہوش

میں آگے یا اُن کو جو ”طور“ پر اُنہوں نے ایک سن لی تھی آواز تجلی کی جس سے وہ بے ہوش ہو گئے تھے اُس کی وجہ سے قیامت کے صور سے وہ بے ہوش نہیں ہوں گے اور یہ یہ ہے کہ وہ مجھ سے پہلے ہوش میں آگے فَافَاَقَ قَلْبِيٰ تُو گویا یہ ایک قسم کی اُن کی خصوصیت ہوئی۔

قرآن پاک میں آتا ہے ﴿وَنُفِخَ فِي الصُّورِ فَصَعِقَ مَنْ فِي السَّمٰوٰتِ وَمَنْ فِي الْاَرْضِ اِلَّا مَنْ شَاءَ اللّٰهُ﴾ جب صور پھونکنے کا تو سب بیہوش ہو جائیں گے سوائے اُن کے جنہیں اللہ چاہے کہ نہ ہوں بیہوش تو وہ نہیں ہوں گے، آخر صور پھونکنے والا فرشتہ بھی تو ہوگا وہ بے ہوش نہیں ہوگا جسے خدا نہ چاہے نہیں ہوگا ورنہ سب ہوں گے۔

تو اُس میں ارشاد فرماتے ہیں کہ بے ہوشی مجھ پر بھی آئے گی اور میں جب ہوش میں آؤں گا تو دیکھوں گا کہ وہ عرش کو پکڑے ہوئے ہیں تھامے ہوئے ہیں تو یہ نہیں میں کہہ سکتا فَالَا اَدْرِىٰ اَفَاَقَ قَلْبِيٰ! مجھ سے پہلے وہ ہوش میں آگئے یا یہ بدلہ ہے اُس تجلی کا جو طور پر ہوئی تھی۔

تو وہ تجلی جو تھی میں یہ کہہ رہا تھا کہ واقعی تھی، یہ نہیں ہے کہ یوں ہی کوئی تجربہ جیسے کھلونے کا کر لیتا ہے جھوٹ موٹ کا ایسے نہیں ہے بلکہ وہ سچ تجلی تھی اور اُس کا اثر یہ ہوا کہ حضرت موسیٰ علیہ السلام تو بے ہوش ہو گئے اور پہاڑ ریزہ ریزہ ہو گیا اور اس کی وجہ کیا تھی وجہ یہ ہے کہ اللہ تعالیٰ نے ارشاد فرمایا کہ دیکھو جسمانی طور پر تم سے زیادہ قوی چیز جو ہے وہ پہاڑ ہے تو اگر یہ تجلی ذاتی کو قبول کر لے تو تمہارا جسم بھی ہو سکتا ہے کہ قبول کر لے اسے، تو اس لیے پہلے اس پر دیکھئے ﴿فَلَمَّا تَجَلَّىٰ رَبُّهُ لِلْجَبَلِ جَعَلَهُ دَكًّا﴾ تو جب وہ ہوش میں آئے تو اُنہوں نے کہا ﴿سُبْحٰنَكَ تَبَّتْ اِلَيْكَ وَاَنَا اَوَّلُ الْمُؤْمِنِيْنَ﴾ تیری ذات پاک ہے رُجوع کرتا ہوں تیری طرف اور میں سب سے پہلے ایمان لانے والوں میں ہوں تو ﴿سُبْحٰنَكَ﴾ کا لفظ کہا ہے تیری ذات پاک ہے پاک ہے برتر ہے بلند تر ہے بالاتر ہے تو اللہ کا اس طرح سے شعور اس طرح سے نظر آنا جیسے ہم ایک دوسرے کو دیکھ رہے ہیں یہ اس عالم میں نہیں ہے

اُس عالم میں البتہ رُؤیت ثابت ہے بلاشبہ، گویا رُوح میں تو اتنی قوت اللہ نے دی ہے کہ وہ اللہ تعالیٰ کی ذاتِ پاک کا ادراک کر سکے لیکن جسم میں نہیں ہے جب جسم سے خالی ہو جائے گی یہ اور وہاں (آخرت میں) جائے گی تو پھر ادراک کر سکے گی یا جسم کے جو اجزاء منتخب ہو جائیں گے اور رُوح کے ساتھ دائمی جنہیں قرار دے دیا جائے گا وہ اجزاء ایسے ہوں گے کہ انہیں (قوت اور) حکم رُوح والا حاصل ہوگا وہ دیکھ سکیں گے، رُؤیت باری تعالیٰ وہاں ہو سکے گی یہاں دُنیا میں جسم کا معاملہ ایسا نہیں ہے یہاں تو جسم کے اجزاء بے شمار پیدا ہوتے ہیں اور فناء ہوتے ہیں آخر ہر آدمی ایک پاؤ ڈیڑھ پاؤ ڈھائی پاؤ تین پاؤ کھاتا ہے پیتا ہے یہ کہاں جاتا ہے یہ بن بھی رہے ہیں فناء بھی ہو رہے ہیں اجزاء تو پتہ نہیں کتنے اجزاء انسان اپنی زندگی میں روز فناء کرتا ہے اگر وہ فناء نہ ہوں بلکہ جمع ہوتے رہیں اور روزانہ کا اس کا سیر بھر کا اضافہ ہوتا رہے تو انسان پہاڑ کے برابر بن کر مینار کی طرح کھڑا ہو جائے گا لیکن یہ نہیں ہے بلکہ فناء بھی ہو رہے ہیں ساتھ ساتھ۔

یہاں ”احسان“ کے معنی یہی ہیں کہ بس ایک یقین کہ اُس کی ذاتِ پاک موجود ہے گویا میں اُسے دیکھ رہا ہوں اور وہ نور ہے مگر ایسا نہیں ہے جیسے یہ روشنیاں ہیں ان سے بالا ہے اور یا یہ تصور کیا جاسکتا ہے کہ وہ مجھے دیکھ رہا ہے۔

”شریعت“ و ”طریقت“ کا فرق :

یہ شریعت طریقت وغیرہ کے بارے میں میں نے شاید پہلے بھی بتلایا تھا کہ

جو شرعی احکام ہیں ان کا نام ”شریعت“ ہے اور ان کی عادت بنالے آدمی تو اس کا نام ”طریقت“ ہے۔ تو اگر کوئی یہ سمجھتا ہے کہ شریعت اور طریقت جدا جدا چیزیں ہیں تو جدا اسی حد تک ہیں کہ ایک ہے احکام کا جاننا اور ایک ہے احکام کا عادت بنالینا، اس حساب سے دونوں میں بڑا فرق ہے۔

احکام کا جاننا تو ”علم“ ہے وہ تو پڑھ کر بھی آسکتا ہے اور اُس کی عادت بنانا یہ ”عمل“ ہے تو اس کا نام

طریقت ہے کہ اگر احکامِ شرعیہ عادت بن جائیں جیسے صحابہ کرامؓ اور یا جو بھی عمل کرنا شروع کر دے مسلمان تو یہ طریقت ہے۔

طریقت کا کچھ اور مطلب لینا گمراہی ہے :

اور یہ کہنا کہ ظاہری شریعت یہ ہے اور باطنی طریقت میں احکام اور ہیں الگ ہیں یہ گمراہی ہے اس کی کوئی حقیقت نہیں سب غلط ہے اللہ تعالیٰ نے جو احکام دیے ہیں وہ یہی ہیں
البتہ تَخَلَّقُ بِهَا یعنی ان کی عادت بن جائے یہ تو ”طریقت“ ہے۔

اور جو سکھاتے ہیں صوفیائے کرام جو طریقہ بتلاتے ہیں ذکر کا اُس کا نام ”اشغال“ ہے۔
اور جو یہ ”احسان“ ہے اس کا نام ”وصول“ ہے بعد میں علماء نے صوفیاء نے یہ نام رکھے ہیں۔

”نسبت“ کیا ہے ؟

اور ایک چیز ہے نسبت، نسبت ایک ربطِ خاص ہے اللہ کی ذات سے تعلق قلب کا اللہ پاک کی ذات سے بہت قوی قسم کا ہو جائے جس میں کوئی شک تردّد نہ آتا ہو بس شک کی بات سننے کی گنجائش ہی نہ ہو جیسے علماء نے مثال دی ہے ”ایمانِ عجائز“ کی بوڑھیوں کا ایمان کہ وہ دوسری بات سنتی نہیں ہیں اُس کو کچھ بھی سمجھا لو وہ نہیں سمجھ میں آئے گا اُس کے، جو اُس کا ایمان بن چکا ہے اُس میں کوئی تردّد کی گنجائش نہیں دلیل کی بھی ضرورت نہیں اور دلیلیں دو تو بھی بیکار کوئی چیز اُس کو ہلا نہیں سکتی۔

بہت ریاضت کے بعد ”نسبت“ کا حصول ہوتا ہے :

تو یہ نسبت رسول اللہ ﷺ کی صحبتِ مبارکہ کی برکت سے صحابہ کرامؓ کو فوراً حاصل ہو جاتی تھی اور ہمیں ایک مدت لگتی ہے عبادتیں کرنے میں قرآن پاک کی تلاوت ہو نوافل ہوں یا اور عبادتیں ہوں بڑی مدت لگتی ہے پھر جا کر دل کا تعلق اللہ کی ذات سے پکی قسم کا ہوتا ہے کہ پھر آدمی کو جو بات خلافِ شرع ہو وہ ناگوار گزرنے لگے سچ مچ ایسی کیفیت ہو جائے کہ خلافِ شرع چلتے ہوئے اپنے آپ

کو بوجھ ہو اور استغفار کرے ذرا سی خلاف شرع ہو جانے پر خود اپنی غلطی محسوس کرے وغیرہ وغیرہ یہ کیفیت ایک عرصہ بعد پیدا ہوتی ہے۔

ہاں رسول کریم علیہ الصلوٰۃ والسلام کے زمانے میں آپ کی بس ذرا سی صحبت سے قریب جانے سے چند منٹ پاس رہ لینے سے یہ بات حاصل ہو جاتی تھی تو یہ بہت بڑی نعمت تھی !!! یہاں اس حدیث شریف میں اسلام، ایمان، احسان کے بارے میں بتلایا گیا ہے۔ احسان کے معنی ہو گئے وصول اور معرفت اور یہ دُنیا میں انسان کو جس طرح سے سکھائی جاتی ہے وہ تصوف کے طریقے ہیں ورنہ خود جو ہے وہ صفاتِ باری تعالیٰ پر غور کر کے اور ساتھ ساتھ تنزیہ اللہ کی ذات کی کرتا رہے، تقدیس کرتا رہے کہ جو میرے خیال میں آیا ہے یہ میرا خیال ہے اللہ اس سے بھی بالا ہے یہی کرتا رہے یہی احسان میں داخل ہے اس سے ہی معرفت حاصل ہوتی ہے اور انسان جمار ہے استقامت ہو تو پھر وہ اس سے بلند مقامات پر چلا جاتا ہے یا نسبت کم از کم حاصل ہو جاتی ہے۔

اللہ تعالیٰ ہم سب کو اپنی معرفت اپنی رضا سے نوازے اور آخرت میں رسول اللہ ﷺ کا ساتھ دے، آمین۔ اختتامی دُعا.....



شیخ المشائخ محدث کبیر حضرت اقدس مولانا سید حامد میاں صاحب رحمۃ اللہ علیہ
کے سلسلہ وار مطبوعہ مضامین جامعہ مدنیہ جدید کی ویب سائٹ پر پڑھے جاسکتے ہیں

<http://www.jamiamadniajadeed.org/maqalat>